

ప్రత్యామ్నాయం

ఏ గూటి పక్షులు ఆ గూటికే చేరుకుంటున్నాయి. ఊరంతా చీకటి దుప్పటి కప్పుకుంది. చిత్తడి, చిత్తడిగా ముసురు.. వైరస్ ఫీవర్ లా రెండు రోజుల నుంచి ఊరిని పట్టుకుంది. వీచిన హోరుగాలికి, విద్యుత్ స్తంభాల వైర్లు తెగిపోయి, విద్యుత్ ఆగిపోయింది. విద్యుత్ స్తంభాలకు - వెలగని బల్బులు కొమ్మలకు వేలాడే గబ్బిలాల్లా వున్నాయి. ఊరిబయటి తోటలోంచి - చింతగీరొకటి.. అదే పనిగా పంచాయితీ వారి రేడియోలా గీసెడుతోంది.

నాయుడువీధి - వంట పంచల్లోంచి పొయ్యిల్లో చిదుగులు చిటచిటా, పటపటా, చిటాపటా.. మండుతున్నాయి. నాయుడువీధి సాలల వాసలో వున్న చంద్రమ్మ - పొయ్యికిందకి, పొయ్యి మీదికి యేమీలేక, నులక మంచమెక్కేసింది. కిరసనాయలు అయిపోయి, దీపం ఆరిపోయింది. కడుపులో ఆకలి రాగాలు పలుకుతున్నాయి ప్రేగులు! దానికి తోడుగా పొద్దుటి నుంచి... చంద్రమ్మకు నోరు చేదుగా వుండి, సాయంత్రానికి జ్వరం తగిలింది. జ్వరానికి, ఉపవాసం మంచి దంటారు - లంఖణం పరమోషధం - అని! నులకమంచం మీద మూలిగే ఓపిక గూడా లేక ... పడుకుంది చంద్రమ్మ.

".. చెంద్రప్పా! ఆగ్నేసావా?" పొరుగు పాకలోంచి కేకేసింది అయ్యవారమ్మ! చంద్రమ్మ నుంచి జవాబు లేదు. అయ్యవారమ్మ రెండడుగులు చంద్రమ్మ పాకవైపు నడిచి, తడిక మీద నుంచి చూస్తూ.

"చెంద్రప్పా" అని మళ్ళీ పిల్చి చూసింది, చంద్రమ్మ పడుకోవటం కన్పించి, గబగబా వచ్చింది కప్పుకున్న కోక గుడ్డ చాలక - గజ, గజా వాణుకుతోంది చంద్రమ్మ. అయ్యవారమ్మ చంద్రమ్మ నుదుటి మీద చేయివేసి -

"ఊస్టమొచ్చినట్టు గుంది. చీకటింటిల తొంగున్నావేమీ? దీపం బుడ్డీ యేదీ? ఎక్కడుంది..?" అనడిగింది చంద్రమ్మను.

చంద్రమ్మ బాధగా వొత్తిగిలి -

"కిరసనూని అయిపోయి ఆరిపోనాది బుడ్డీ. మరిపుడేల బుడ్డీ? తొంగేడమే గదా"? అని నీర్పంగా జవాబిచ్చింది.

"వంటసెయ్యివేటి? ఏటీ తిన్నేదుగావాల? కొంచిం కషాయంజేసి తెచ్చిదేటయితే?" అనడి గింది అయ్యవారమ్మ.

చంద్రమ్మ ఒద్దనలేదు. అయ్యవారమ్మ - కషాయం చేయడానికి తన యింటికి వెళ్లింది. చంద్రమ్మ - కప్పుకున్న కోకగుడ్డ - కాళ్లతో సర్దుకోసాగింది. ముసురు.. జ్వరం పెరిగినట్లు పెరుగుతోంది. ఆ చలిలో, ఆ చీకటి రాత్రి, ఆ జ్వరతీవ్రతలో.. యే స్పృతులు స్మరణ కొచ్చేయో - సన్నగా యేడ్వసాగింది చంద్రమ్మ. ఆ ఏడుపు బందిలదొడ్డిలో ముసిలి ఆవు ఆర్తనాదంలా వినిస్తోంది.

కషాయం తపేలాని పాయ్యమీద పెట్టి, యేడుపు విన్పించటంతో ఓ చేత్తో బుడ్డి పట్టుకుని చంద్రమ్మ దగ్గరకొచ్చింది ఆయ్యవారమ్మ. బుడ్డిని ద్వారబంధం మీద పెట్టింది. వెల్తురు మంచం మీదుగా తడకల వరకూ ప్రాకింది. పెద్దపెద్ద కన్నాలుతో యినుప జల్లెడలా నులకమంచమూ జల్లెడలో గుడ్డకప్పిన అస్తిపంజరంలా చంద్రమ్మ నీడలు తడకమీద పడ్డాయి. నీడకి యెదురుగా ఆయ్యవారమ్మ!

"..ఊస్టంతోటి యేడగూడదు. మరింతెక్కువైపోద్ది. ఎంతని యేడుస్తావు? ఏడిస్తే - వచ్చిన కష్టబాధలు సోతాయేటి ? ఓర్పు కోడిమే! వల్లకో. ఏడకేడకు.." అని ఓదార్చసాగింది ఆయ్యవారమ్మ.

చంద్రమ్మ కాళ్లు కూడదీసి, లేచికూర్చోని, ముక్కుయెగచీది, కాండ్రించి ఉమ్మింది.. ముంజూరు అవతలకి. మళ్ళికాళ్లు చాపి, చేరబడి -

"... కాటికి కాళ్లు సాపీ కాలానికీ కస్తాలు తీరలేదు. ఎంతమరి రాయిండుకొచ్చేనో - ఆ బ్రెమ్మదేవుడి కాడ ! కనీ, పెంచిన కొడుక్కే బరువయి పోనాను. ముచ్చ్య (మృత్యు) దేవత నన్నదిలీసి అతగాన్ని పట్టుకు పోనాది.యెలిపోనాడు మాన (మహాను) భావుడు! నీ నెపుడు పోతానాఅని సూస్తండు కొడుకు.." అని వాపోయింది చంద్రమ్మ.

ఆయ్యవారమ్మ మౌనంగా వింటూ, యెదురింటివైపు చూసింది. ఎదురింటిలో దీపపు వెలుతురు... తలుపు సందులోంచి కన్పిస్తోంది. ఆ యింట్లోంచి పిల్లలగోల... చిన్నగా విన్పిస్తోంది.

ప్రతి యింటికీ - వీధి తోవకు కొంతజాగా పోగా, యెదురుగా పశువుల సాల వుంటుంది. పెద్దరైతులు కుదేలయిపోతే - పశువులు చెల్లిపోతాయి. సమిష్టి కుటుంబాలు వేరుపడితే.. పశువుల సాలలు ఇళ్లుగా మారుతాయి!

అలా మారిన పశువులసాల - యింటిలోనే చంద్రమ్మ వుంటోంది. ఎదురింటిలో కొడుకు సంసారం.

ఎదురింటి వీధి తలుపు తెరుచుకుంది. వెల్తురుతోపాటూ యెనిమిదేళ్ల రోజూ - అన్నం పల్లెం ఒక చేతా, హోంవర్క్ నోట్ బుక్ మరోచేతా పట్టుకొని తల్లి వెనకాలే వచ్చింది. వాళ్ల అమ్మ వీధివైపు చూస్తోంది. రోజూ అన్నం పెట్టమని అమ్మను వేధిస్తోంది. ఈలోగా యింట్లోంచి చిన్న కుర్రాడు శంకర్ వచ్చి 'అమ్మా! ఆకలే' అని అరుస్తూ, తల్లి కాళ్లను చుట్టుకొని గుంజుతున్నాడు.

బియ్యం తెస్తానని వీధిలోకి వెళ్ళిన భర్త యెంతకీ రాడు. పాయ్యమీద యెసర కెరలిపోయి మరుగుతోంది.

"..ఈదిలోకెల్లె యిల్లు మర్చిపోతాడు ! ఏ పెద్ద గుర్రం పళ్లుదోముతాడో..ముండ్రాల పెద్దమనిసి" అంటూ, భర్తను దూషిస్తూ, అతని రాకకోసం చూస్తోంది. కాళ్లను చుట్టిన కుర్రాడు - రాగం స్థాయి పెంచాడు. అసలే చిరాగ్గా వున్న ఆమె - పిల్లలిద్దరి వీపులమీదా దబ, దబా దరువులు వేసేసి -

"... ఆకలేస్తే నన్ను తినీయరా! ముండమంద పుట్టీసినారు. యెపుడూ ఆకలిగోలే. వొండినదాకా వుండలేనోళ్లు.. పండినదాకా వుంటారా ? పడలేకపోతన్నాను మీతోటి.." అని కేకలు వేసింది.

ఆ దరువులకూ ఆ కేకలకూ, ఆ యిద్దరు పిల్లలూ యేడ్పు యెగబెట్టుకొని - కిక్కురుమనకుండా... యింట్లోకి పారిపోయారు. ఆమె వీధి తలుపు మూసేసుకొని, యింట్లోకి వెళ్ళిపోయింది.

ఆయ్యవారమ్మ - యెదుటి దృశ్యమంతా చూసి, దీర్ఘంగా నిట్టూర్చి -

"... కషాయం మరిగిపోయింటాది. వొట్టుకొస్తానుండు..." అని చెప్పి లేచింది.

అయ్యవారమ్మకు అంతా అయోమయంగా వుంది.
ఎలాంటి చంద్రమ్మ...!?

★ ★ ★

పాతికేళ్ళ కిందట!

నీలకంఠేశ్వరస్వామి ఆలయ పూజారిగా పిలిపించింది, బరంపురంలో వుంటున్న బసవలింగం గార్ని. పూజారిగా వచ్చేడు బసవలింగం - భార్య శాంతమ్మతో! ఈ ఊరొచ్చిన నాటి నుండే - బసవలింగం, శాంతమ్మల పేర్లును ఊరి ప్రజలు - అయ్యవారూ, అయ్యవారమ్మ - అని స్థిరపర్చారు.

బరంపురం నుండి, కొద్దిపాటి సామాన్లతో, ఊరు చేరిన రోజే, తన పెంకుటింటిలో ఒక గదిలో తమని కూర్చోబెట్టి, పెద్దపల్లెంలో బియ్యం, మిరపకాయలూ, చింతపండ్లూ, ఉప్పు, పెసరపప్పు, బంగాళాదుంపలూ - భత్యం తీసుకొచ్చి -

“అయ్యవారమ్మా! ఈ పూటకీ, మా పొయ్యి మీదనే భత్యం వొండుకోండి. సాయంత్రానికి మీకు యిల్లు అప్పజెప్తాము...” అంటూ ఆదరించింది చంద్రమ్మ.

చంద్రమ్మ.. తన యీడుదే! కాకపోతే కాస్తాపాడగరి, సన్నంగా బొప్పాయి మొక్కలూ వుంటుంది. కాళ్ళకి కడియాలు, మెడకి నానూ, పట్టెడ, చెవులకి యెత్తు గొలుసులూ - నిండుగా పూచిన సన్నజాజిలూ అలంకరణల్తో కన్పించింది. చంద్రమ్మ ఆ సాయంత్రానికి అన్నట్లుగానే యిల్లు అప్పగించింది.

నాగావళి నది ఒడ్డున నీలకంఠేశ్వరాలయం. ఆలయంకి ముందు కొద్దిదూరంలో మామిడి తోట, ఈ తోటకి దోవతీస్తుంది నాయుడు వీధి. చంద్రమ్మ గారి పెంకుటిల్లకి, యెదురు వాసలో రెండుగదుల పూరిల్లు అప్పజెప్పింది.

“... యెలగుంది అయ్యవారమ్మా యిల్లు?” అనడిగింది చంద్రమ్మ. యేమీ చెప్పలేదు జవాబు. తదేకంగా చంద్రమ్మనే చూస్తూ వుండిపోయింది.

“... దిస్టితగుల్తాదయ్యవారమ్మా! ఏటలగసూస్తావునన్ను? రైతువోరి ఆడోళ్లం, యీ సరుకూ, సప్పురా వుంటేనా మా అందం! నీలాగ ... మల్లివుప్పు అందం మా కుండదు..” అంటూ కపటం లేకుండ గలగలా మాట్లాడింది చంద్రమ్మ. ఆ రోజే, మనసారా “అప్పా” అని చంద్రమ్మను పిల్చి, కౌగిలించుకుంది తను! ఆ నాటి నుంచీ, అప్పా చెల్లెల్లులూ బ్రతికేరిద్దరూ!

★ ★ ★

పొయ్యిమీద నుంచి కషాయం దించి, గ్లాసులో కొద్దిగా పంచదారవేసి తొరిపింది. చెంబులో కషాయంతో, గ్లాసు మూతపెట్టి తీసుకొచ్చి చంద్రమ్మను లేపింది అయ్యవారమ్మ. గ్లాసులో కషాయంపోసి, అందిస్తూ -

“యిదా, కొంచెం తాగి, యిముద్దుకో, ఊష్టంతగ్గుతాది” అంది.

“కసాయింకి బదులు యింత యిసం కలిపిసిచ్చిద్దా. తాగిసి చస్తాను” గ్లాసు అందుకుంటూ పలికింది చంద్రమ్మ బాధగా.

“...యేమీ? నేనీలగ బతకటం నీకిష్టంలేదా? మిలట్రీ భోజనం (జైలులో భోజనానికి - పల్లెటూరివారిపేరు) పెట్టిస్తవేటి నాకు? నీ కొడుకో, కోడలుకో సెప్టే - ఆ పనేదో సంతోషంగా చేస్తారు నన్ను బతిమాలడమేల?” అని హాస్యధోరణిలో జవాబు చెప్పింది అయ్యవారమ్మ.

చంద్రమ్మ రెండు గుక్కలు కషాయం మింగింది. గొంతు మిరియాల కారానికి మండింది. పెదవులు చప్పరిస్తూ.. యిస్కోట్టింది. నోటిలో లాలాజలం ఊరింది. గింజుకుని మింగింది.

"..సోషించే పెనిమిటి పోయేడు. గెంజిపోయాల్సిన కొడుకు తప్పుకుతిరుగుతండు. ఈ యింతనువ్వేనా ఆదుకోపోతే నాగతి యేటి?" అనడిగింది చంద్రమ్మ.

"... అందరకీ దేవుడే గతి!" రెండు చేతులు జోడించి, మీదకి మొక్కుతూ చెప్పింది అయ్యవారమ్మ.

"పెసిరెంటు కొలు యిచ్చేడా? సాయం పాకం(స్వయం పాకం) కేనా భత్యమిస్తుండా?" అనడిగింది చంద్రమ్మ దేవాలయ భోగట్టా! అయ్యవారమ్మ ఈ ప్రశ్నకు జవాబు చెప్పలేదు. మౌనంగా, చంద్రమ్మనే చూస్తూవుండిపోయింది.

★ ★ ★

పెరట్లో పండిన కూరగాయ, పొలంలో పంట.... యేది అయినా చంద్రమ్మ ముందుగా అయ్యవారమ్మ కిచ్చి తర్వాతే తన యింటికి చేర్చేది. ఏ జన్మలోనో నిజంగా తోబుట్టువులే మీరు యీ జన్మలో యిలా కలిసారు అనేవాడు అయ్యవారు.

చంద్రమ్మది లంకంతకొంప. సాలనిండా పశుసంపద. నీలకంఠేశ్వరస్వామి ఆలయమాన్యం భూమి అయిదెకరాలు గాక మరో అయిదెకరాల పల్లపుభూమికి, చంద్రమ్మ కన్నవారు పసుపుకుంకుమల కింద యెకరా భూమి కలిపేరు. చంద్రమ్మ భర్త గుంపస్వామి నాయుడుకి పొలంపనీ; కళ్లంలో రైతుల్లో కబుర్లు తప్ప మరేవీ పట్టవు. చంద్రమ్మదే యింటి బరువూ, బాధ్యత.

భోగభాగ్యాలు అనుభవించింది. ఇంటి పరువూ ప్రతిస్థాపించింది. ఆడపడుచులు ముగ్గురికీ, స్త్రీయికి తగ్గ సంబంధాలు చేసింది. సారెచీరలు పెట్టింది. ఎక్కడనుంచి తెచ్చి, యీ పెళ్లి పేరంటాలు చేసిందో - యెన్నడూ ఆలోచించేవాడుగాదు భర్త ! ఎక్కడో మంచి ఆవు వుందంటే, బేరం జేస్సి తోలుకొచ్చేవాడు... దానికి డబ్బు వ్యాపగించి యిచ్చేది చంద్రమ్మ. కురుపాం జమీందార్ల దగ్గర మైసూరు ఎద్దులున్నాయి, అమ్మేస్తారంటే.... పరుగెత్తికెళ్లి... కొనుక్కొచ్చేడు భర్త.... ఓ సారి! వాటికి డబ్బు కోసం చంద్రమ్మ మెడలో పట్టెడ, నానూ అమ్మేసింది.

'సంగం' యాత్రకు ఆ ఎడ్లబండిలో వెళ్ళినపుడు-

"..బావని గదమాయించకపోయేవా అన్నావు! బంగారమేల అమ్మేవన్నావు! బావయేటి జేసినా - కాదన్నేను అయినా, బంగారం లాంటి యియెడ్లు మనకెలాగొస్తాయి...." అంది చంద్రమ్మ అయ్యవారమ్మతో ఆ యేడాది శివరాత్రికి ఆ యెడ్లబండి మీదనే, సంగం, తోటపల్లి, గుంపయాత్రలకు వెళ్ళేరు.

అప్పటికే నలుగురు బిడ్డల తల్లి అయింది చంద్రమ్మ. ముగ్గురు ఆడపిల్లల తర్వాత కొడుకుపుట్టాడు. అత్తగారి వంశవార్షికమట! నాలుగో సంతానం కొడుకు పుడతాడట ! చంద్రమ్మకి - కొడుకు పుట్టేక ఒకటొకటిగా ఆపదలు రాసాగేయి. నీలకంఠేశ్వరస్వామికి క్షీరాభిషేకం చేయించింది ఆపదలనుంచి గట్టెక్కాలని.

ఏటకేటా, వర్షాలు తగ్గిపోయి - పంటలు పోయేయి మూడేళ్లు. మదుపులు మాత్రం తప్పేవిగాదు. అప్పుల్తో గట్టెక్కాల్సివచ్చేది మూడేళ్లు. పంటల్లో మార్పులొచ్చేయి. వరిపంట తగ్గించి, వాణిజ్య పంటల్లోకి దిగేరంతా. జనుము, వేరుశనగ, పొగాకు పండించేరు. పండిన పంటకి ధర తగ్గిపోయేది. పండించని పంటకు ధర యెక్కువ వుండేది. ధర ఎక్కువుంది గదా అని - ఆ పంట యేస్తే - ఆ యేడు ఆ పంటకి ధరపడిపోయేది. చంద్రమ్మ వొంటిమీది బంగారం - తనఖాకి, తర్వాత అమ్మకంకీ వెళ్ళిపోయింది. సొమ్ములు తీసేసిన అమ్మవారి విగ్రహంలా - బోసిగా కన్పించేది చంద్రమ్మ.

ఇంతలో భూములు రీసర్వే చేసారు. ఎందుకు చేసారో, యెవరికి లాభించిందో తెలీదుగానీ - ఆలయం మాన్యంభూమి దేవాదాయశాఖవారు అజమాయిషీలోకి తీసుకుని - కౌలు మార్చేసారు. ఊరి కౌలురైతుల్తో పాటు, చంద్రమ్మ కౌలుకు చేస్తోన్న అయిదెకరాల భూమి తీసుకొని ఊరి సర్పంచ్ కి కౌలుకిచ్చేసారు.

★ ★ ★

"...నీ సౌభాగ్యం తరిగినట్టే నీలకంఠేశ్వరస్వామి సౌభాగ్యము తరిగిపోయింది. అప్పుడు, ఆలయ భూములు మీ చేతిలుండీవి. ఆటిమీద పంటలు పండించి మీరూ బతికీవోలు దేవుడికౌలు దేవుడికి యిచ్చేవారు. అప్పుడెలా గుండీదీ కోవెల? కళకళలాడేది. అగర్ తులు వాసన గర్భగుడి నుండి మండపం దాకా యేసేది. కోవెల చుట్టూ గన్నేరు, నందివర్ణనం, మందారం... పూల మొక్కలుండేవి. తులసివనమే వనం! ఇప్పుడో!? ప్రహారీ కూలి పోయింది. గర్భగుడి గచ్చుపెచ్చులూడి పోయింది. సున్నం మొకం జౌసి యెన్నాళ్లయ్యిందో కోవెల!" చంద్రమ్మ ప్రశ్నకు కోవెల పరిస్థితి చెప్పుకొచ్చింది అయ్యవారమ్మ.

"... దేవుడి పోషణకేనా యివ్వకండా అంతా నొల్లీడానికి ఆపెసిరెంటుకి యెలగమనసొప్పుతంది? దేవుడిమీద భక్తి, భయిమూ రాన్రానూ తగ్గిపోతంది గదా అయ్యవోరమ్మా ప్రజలకి?" అనడిగింది చంద్రమ్మ కషాయం మరో గుక్క మింగి!

"... భయం, భక్తి తగ్గిందనీ అన్నేము. అన్నీటికీ మార్పులొచ్చినట్టగే దేవుడికి వొచ్చింది. అయ్యప్ప స్వామిబృందం, సాయిభక్త సమితి, బాబాభజన సంగం.. వీధి కొకటి లేవేటి?" ప్రశ్నిస్తూ జవాబిచ్చింది. అయ్యవారమ్మ.

"... ఈ భక్తులికి కోవిల సంగతక్కర్లేదన్నమాట?" చంద్రమ్మ

"...దేవుడి కింత ప్రసాదంకి దిక్కులేదు, అంత ఆలయభూమి వుండికూడా! కొడుకు మురళీ టైలరింగ్ నేర్చుకోబట్టి పనికొచ్చింది. మాకు యింతముద్ద కూడా, దేవుడికింత ప్రసాదమూ సంపాదించుతండు" అని చెప్పింది అయ్యవారమ్మ.

చంద్రమ్మ, కషాయిం అంతా తాగేసింది. గ్లాసు అయ్యవారమ్మకు యిచ్చింది. ఎదురింటి వీధి తలుపు తెరుచుకుంది. దీపం పట్టుకొచ్చి, గడపమూలన పెట్టి, దాని యెదురుగా కూర్చొని - రోజు పుస్తకం తీసి చదవసాగింది.

చదువుతోన్న రోజాను చూసి, అయ్యవారమ్మ రమ్మని కేకేసింది. రోజా చదువుతున్న పేజీలో గుర్తుగా పెన్నిలు పెట్టి, పుస్తకం మూసేసి, వొచ్చింది. మంచమీద నాన్నమ్మ గుడ్డకప్పుకు, వొణుకుతుండటం చూసి -

"నాన్నమ్మా, జ్వరమా?" అనడిగింది, దగ్గరగా వచ్చి రోజా. ఆ మాత్రం ఆస్పాయతకే చంద్రమ్మలో కడుపులోంచి దుఃఖం కదిలింది. కంటనీరు దించింది మౌనంగా

అయ్యవారమ్మ రోజాను -

"రోజా, మీ నాన్న లేడేటమ్మా?" అనడిగింది.

"బియ్యంకోసం వెళ్ళాడట. ఒక క్షణం కిందట, మంగలి కన్నయ్య చేత బియ్యం పంపించేసి, ఎలక్షన్ గదా యెవరో మీటింగ్ పెట్టారట... అక్కడుండి పోయాడట. మాఅమ్మ కోప్పడుతోంది. " రోజూ బదులు చెప్పింది.

"ఎన్నో క్లాసు సదువుతన్నావమ్మా?" చంద్రమ్మ అడిగింది.

"సిక్స్ థాసయి. సెవెంత్ కొచ్చేను.."

"అంతే - ఎన్ని?"

"యేడు" చెప్పింది రోజూ.

ఇంతలోరోజూ తమ్ముడు

"ఒలక్కా, అక్కా.." అంటూ పిలుపుకొచ్చాడు.

అయ్యవారమ్మ శంకరిని దగ్గరకు తీసుకొని-

"శంకరీ మీ నానమ్మకి జొరంరా, మందులుతేగూడదూ?" అంది

".. జొలంకి యింజీసన్ చేస్తే జొలం సచ్చిపోద్ది. నేను పెద్దయితే డాక్టరయి, నానమ్మకి యింజీసన్ చేస్తాను. మలెప్పుడు జొలంలాదు.." అని చేతులూపుకుంటూ చెప్పాడు వాడు.

వాడిమాట తీరుకు చంద్రమ్మ ఆనందంతో పొంగిపోతూ-

".. నా నాయిన ! ఎంత అప్పానం (అభిమానం) రా నీకు నామీద. నువ్వు పెద్దోడివయ్యా డాకటేరయ్యా, యింజీసన్ చేసేదాకా బతుకుతానా మనవడా! తప్పకుండా బతుకుతాను...." అంది.

"డాక్టరు బాబూ, మరి నాకు మందులివ్వవా? మీనాయనమ్మకేనా" అని హాస్యమాడింది అయ్య వోరమ్మ.

"ఓ ఎందుకివ్వనూ ? నీకు జొలమొస్తే నాదగ్గిలికే ...లా! తప్పకుండా యింజీషనిస్తాను..." అని హామీ యిచ్చేడు శంకరి.

పెద్దచదువులు చదివించి, ప్రయోజకుణ్ణి చేయాలనుకున్నారు తమ కొడుకుని చంద్రమ్మా, భర్త గుంపస్వామినాయుడు! ఒక్కగానొక్క కొడుకుగదా, ఆడబిడ్డల్తో. అందుకని, పొలం పనిలో చేర్చకుండా, పాఠశాలలో చేర్చారు కొడుకుని.

కొడుకు సూర్యనారాయణ కోటిపాం హైస్కూల్ చదువయిపోయింది. కాలేజీ చదువుకి విజయనగరం పంపించేరు. ఆ యేడాదే, పెద్దకూతురి పెళ్లి చేసింది చంద్రమ్మ. ఇటు కొడుకు కాలేజీ చదువుకి, అటు కూతురుపెళ్ళికి మిగిలిన అయిదెకరాలలో రెండెకరాలుఅమ్మక తప్పిందికాదు , చంద్రమ్మకు.

సరిగ్గా, ఆరోజుల్లోనే 'ఆర్తాం'లో సుగర్ ఫ్యాక్టరీ పెట్టారు. రైతులు చెరుకు పంటకి దిగేరు. చెరుకు గడ తీపికి అలవాటు పడి, ఎలుగుబంటు పొలాలకు దిగేవి. ఓ సాయంత్రం వేళ... పొలంలో చెరుకు మడి యీ కొసనించి చూసుకుంటూ వస్తోన్న గుంపస్వామినాయుడు మీద - ఓ పిల్లల ఎలుగు దాడి జేసింది' చావుదప్పి కన్నులొట్టబోయింది నాయుడుకి. అప్పట్నుంచీ మరి, నాయుడు పొలంపనికి పనికిరాని అవిటి వాడైపోయాడు. కళ్ళానికీ, యింటికీ పరిమితమైపోయాడు. అందరూ అతనిని ... బంటి గుంపస్వామి అని పిలవ సాగేరు.

చెరుకు పంటకు యెరువూ, మందులూ, మమ్మా అప్పుకింద అందిచ్చిన కంపెనీ చెరకుకి కిట్టుబాటు ధర రైతుకివ్వలేదు. మరో యేడాదైతే, క్రషింగుకి పర్మిట్లూ యివ్వలేదు. ప్యాక్టరీ, కార్మికుల సమ్మె కారణాన ఆగిందనీ! చెరకు పిప్పిలా మిగిలారు రైతులు. చంద్రమ్మ.. సంసార సాగరంలో... కాళ్ళూ, చేతులూ అందని లోతుల్లోకి దిగిపోయింది.

చదువుకోసం పంపితే - కొడుకు సరదాలు నేర్చుకున్నాడు. సరసాలు సాగించేడు. మెన్లో భోజనం జేసే సూర్యనారాయణ, ఆ మెన్ యజమాని కూతురు సరోజతో ప్రేమపాతాలు చదివేడు. డిగ్రీ మధ్యలో ఆపేసి సరోజ మెళ్లో తాళి ముడేసి, యింటికి తీసుకొని వచ్చేడు.

★ ★ ★

సరోజ గడపలోంచి పిల్లల్ని కేకేసింది... రమ్మని.

"నాన్నమ్మా, వస్తాను..." అని చెప్పి రోజూ యింటికి పరుగెత్తింది. "ఒలక్కా, ఉండే..." అంటూ వెనకాలే పరుగెత్తాడు శంకరి.

చెంబూ, గ్లాసూ తీసుకొని అయ్యవారమ్మ లేచి,

"... మా బాబు మురళీ గూడ యింకా రాలేదు. ఈడూ ఆ ఎలక్షన్ మీటింగు కాడే వున్నాడేటో...?" అంది.

"... ఎవలెవులికమ్మా పోటీ?" అనడిగింది చంద్రమ్మ.

"...కాంగిరేసోలికీ, తెలుగుదేశమోలికీ.." చెప్పింది అయ్యవారమ్మ.

"అలక్కాదు మనయేరియాల, యెవులి మద్దెన పోటీ? " అనడిగింది చంద్రమ్మ మళ్ళీ.

"...ఎవరెవురి మద్దెన్ యెందుకుం తాది పోటీ? మనకి లేరా? కురుపాం రాజులూ, మేరంగి రాజులూ! ఆ రెండు కోటలు మద్దెనే పోటీ? " అని చెప్పింది అయ్యవారమ్మ.

"అలక్కాదమ్మా. ఇప్పుడా రెండు కోటల వాళ్ళూ సఖ్యమైపోయి ఒకే పార్టీ అయిపోయారు. ఆల్లకీ, మరొకాయన, పేదోడ్ల - ఆయనకీ మధ్యపోటీ!" అని ఆ ప్రాంతంలో శాసనసభకు ప్రతినిధులుగా పోటీపడ్డోన్నవారి గురించి చెప్పాడు మురళీ, అప్పుడే అక్కడికొచ్చి.

"ఆహా! పోస్లే, యెవులిమద్దెన పోటీఅయితే మనకేలగానీ పద, పదా.. యింకా వంటవలేదు. చెంద్రస్సా అలాగ కళ్ళు మూసి పడుకో. మళ్ళా పొద్దున్నస్తాను..." అని చెప్పి అయ్యవారమ్మ లేచింది.

కోకగుడ్డ...కాళ్ళతో సర్దుకు కప్పుకోసాగింది చంద్రమ్మ! గుడ్డను శుభ్రంగా కప్పి అయ్యవారమ్మ మురళీని పదమంటూ ... కదిలింది! ఆమె మనసులో యెన్నో ప్రశ్నలు!

ఎలాంటి చంద్రమ్మ...? ఆఖరికి...!?

నీలకంఠేశ్వరస్వామి ఆలయ సౌభాగ్యం తరిగిపోవడానికి తెలిసినంత స్పష్టంగా- కారణాలు, చంద్రమ్మ సౌభాగ్యం తరిగిపోవడానికి తెలియటంలేదు ఆమెకు!

★ ★ ★

బారెడు పొద్దు...యెర్రగా ఆకసాన పరుచుకుంది. మూడ్రోజులైంది ముసురు వొదిలేసి. పక్షులు రెక్కల్ని చాచుకుంటూ ఆహ్లాదంగా ఆకాశంలో యెగురుతున్నాయి. తుమ్మెదలు... నందివర్ధనం పూలమీద వరుసగట్టివాల్తున్నాయి. తూరీగలు... గన్నేరు పూవుల్లో ఆడుకుంటాన్నాయి. నీలకంఠేశ్వర స్వామి ఆలయం ద్వజస్తంభం మీద కోయిల ధీమాగా కూర్చుని కుహకుహలా రాగాలు పోతోంది. నాగావళినది ఒడ్డుమీది రెల్లుపొదలు..చిరగాలికి పులకరింతల్తో కదులాడుతున్నాయి. నదికి నీళ్ళకోసం వెళ్ళే ఆడవాళ్ళ చేతిగాజుల

గల, గలలు, కాలి అందెల రవళులు స్వరపరికరాలై.. సంగీతమయంగా వినిస్తోన్నవి. వాతావరణం ఆహ్లాదకరంగావుంది.

ఆలయం ముందరి మండపం మీద కూర్చున్న అయ్యవారు... చాలా సేపటినుంచీ మౌనంగా వున్నారు. అయ్యవారికి కొద్దిగా యెడంగా, పోలయ్యమామ, లచ్చయ్యతాత కూర్చున్నారు. అప్పటిదాకా కూర్చుని, అసహనంగా లేచి నిల్చున్నాడు సూర్యనారాయణ. ఈ వాతావరణం అసహనంగా వుంది సూర్యనారాయణకు.

మూడురోజులనుంచీ, యింట్లో అయ్యవారమ్మ రోజూ చెప్తోంది. ఈ వాళ్ళికి కుదిరింది అయ్యవారికి సూర్యనారాయణను పిలిపించేడు... తోడుగా, యిద్దరు కులపెద్దల్ని కూచోబెట్టుకున్నాడు అయ్యవారు.

సూర్యనారాయణ వచ్చేక విషయం యెలా యెత్తుకోవాలో అన్నమీమాంసతో మౌనం వహించేడు అయ్యవారు. పోలయ్యమామ మాత్రం ... మూడురోజుల కిందట రాజకీయ నాయకుల మీటింగ్ విషయం యెత్తాడు. పోలయ్య... గతంలో యింటింటా తిరిగి, పిల్లలు కూడబెట్టే జనపనార కొనేవాడు. రానానూ, రైతులకు వందా, వెయ్యి, అప్పులిచ్చి అడ్వాన్సు లిచ్చి, రైతులు పండించేజనపనారను కొనే స్థాయికి ఎదిగాడు. అందరితో హాస్యాలాడుతూ అన్ని విషయాల్లోకీ దూరుతూ కలుపుగోరుగా తిరిగే పోలయ్యను అందరూ పోలయ్యమామ అని పిలుస్తుంటారు. పోలయ్యమామ, యే రైతయినా చిదికిపోయి, పాలం అమ్మకం పెద్దాడా అని యెదురు చూస్తుంటాడు.

లచ్చయ్యతాత మౌనంగా, పాగాకు రెమ్మను సాపుజేసి చుట్ట తయారుచేసుకుంటున్నాడు అసహనంతో, లేచి నిల్చున్న సూర్యనారాయణ--

"పురుమాడ గుడ్డిమీద కెల్లాల పనున్నాది." అన్నాడు.

"...అయితేలిపోరా! పెద్ద రైతోడివిగదా నువ్వే. ఇవతల మీమెపులిమీ రైతులమా? పనులున్నోలిమా? ఎలిపోరా అయితే!" అని కోపగించాడు లచ్చయ్యతాత సూర్యనారాయణపై.

లచ్చయ్య ఊరందరికీ తాత! అంత పెద్దవయసాయన! లచ్చయ్యతాతకు - అసలీ తగువంటనే కోపంగా వుంది. తల్లి కొడుకులే వేరుకాపురాలు పెట్టుకోడం నచ్చదు. లచ్చయ్యతాత - కుటుంబాలు ఉమ్మడిగా వుండాలంటాడు. ఇప్పటికీ - తన యింటిని అలాగే నడుపుకొస్తున్నాడు. కొడుకులు నలుగురికీ పెళ్లిళ్ళయ్యేయి. మనవళ్లు కొడుకుల్లో ఉమ్మడిగా కుటుంబాన్ని నిలుపుకొస్తున్నాడు. ఉమ్మడి కుటుంబాల్లో ఆనందమే గొప్పది, అందరితో పంచుకొనేదీ అంటాడు. ఉమ్మడికుటుంబం వల్ల - అందరూ తలా ఓచెయ్యివేస్తే... యెంతపనైనా సులువుగా అయిపోతుందిగదా అంటాడు. లచ్చయ్యతాతంటే ఆవూరిలో అందరికీ అందుకే గౌరవభావముంది. లచ్చయ్యతాత ఆమాట అన్న తరువాత సూర్యనారాయణ నిల్చున్న చోటనే అలా వుండిపోయేడు. జవాబూ యివ్వలేదు. కదలనూ లేదు.

అప్పటికి, అయ్యవారే మౌనంవీడి-

".. మీ అమ్మకి మూడ్రోజులుగా జ్వరం. మందూ, మాకు లేక మంచమ్మీద మూలుగుతోంది-- అన్నాడు, తర్వాత సంభాషణకు ఉపోద్ఘాతంగా.

"...మందూ, మాకేటి? ఇన్ని గెంజినీళ్ళకి గతిలేకపోయింది. కనీసం దివ్యయెలిగించడంకీ కిరసనూనైనా లేదట.." అని చెప్పాడు పోలయ్యమామ.

“ఆ సంగతి ఆడికి తెల్లెటి, నువ్వు సెప్టెంబరు ? ఏటి ఆలమ్మకి దూరాబారా నున్నాడా ? కళ్ళకెదురుగా వుంది కాదేటి..ముసిల్లి ? కనబడదేటి ఆడికి ?” అని కసురుకున్నాడు లచ్చయ్యతాత.

అయ్యవారికి - వ్యవహారం సాఫీగా జరిపించాలని వుంది తప్ప, సూర్యనారాయణను ముద్దాయిని జేసి - తగువు సాగదీయాలని లేదు. పదేళ్ల వయసులో వుండివుంటాడు, సూర్యనారాయణ - అయ్యవారు యీ ఊరోచ్చినపుడు. అప్పట్నుంచి, సూర్యనారాయణను చూస్తున్నాడు. అందరికంటే తనకే సూర్యనారాయణ గురించి బాగా తెలుసు.

సరోజినిని పెళ్లిజేసుకున్నాక సూర్యనారాయణ ఊర్లోకి వచ్చేక తిన్నగా కోవిలకే వచ్చాడు. వదూవరులిద్దరూ నీలకంఠేశ్వరస్వామికి దండాలుపెట్టి తర్వాత అయ్యవారి కళ్లకు దండం పెట్టారు. సూర్యనారాయణ, అయ్యవారిమీదనే తన అమ్మా, నాన్నలు తనపెళ్లిని అంగీకరించేట్లు చేసే బాధ్యతను పెట్టాడు. ఈ బాధ్యతను అయ్యవారు నెరవేర్చాక అన్ని విషయాలూ సూర్యనారాయణ అయ్యవారితోనే సంప్రదించేవాడు. గడిచిన గతమంతా.. అయ్యవారెరగనిది కాదు. గతంలోంచి చూస్తే.. వర్తమానం సక్రమంగా అర్థమవుతుంది.

“... నిన్నా, మొన్నా, అయ్యవారమ్మే కషాయిమదీ యిచ్చింది మీఅమ్మకి. ముసిల్తాయి. చచ్చీలాగుందని అయ్యవారమ్మే చెప్పింది...” అని అయ్యవారు చంద్రమ్మ పరిస్థితిని చెప్పాడు. సూర్యనారాయణకు, ఆ పరిస్థితిలో వున్న తల్లికోసం యేత్యాగమన్నా చేయాలన్న బోధన ధ్వనించింది ఆయన మాటలలో. సూర్యనారాయణ అది గ్రహించేడో, లేదో గాని ఆ మాటలకు లచ్చయ్యతాతే స్పందించి-

“.... యెపుడు సస్తాదా అని సూస్తున్నాడు గావాల ? భేష్ సెభాస్ - నీ లాంటి కొడుకులుంటే - ఆ తల్లిదండ్రులు- అదేటండీ! అయ్యవోరో పున్నామనరకమా?దాన్నిక్కడే సూసేస్తారు .” అన్నాడు సూర్యనారాయణను నిరశిస్తూ.

సూర్యనారాయణ - యీ మాటకూ జవాబివ్వలేదు . తలదించుకునిల్చున్నాడు. దీర్ఘాలోచనలో - నేలచూపులు చూస్తున్నాడు.

★ ★ ★

సరిగ్గా - అప్పుడూ యిలానే తలదించుకు నిల్చున్నాడు.

“పెద్దలు అని ఆలోసించేడా ? తల్లి దండ్రులం పున్నామని సూసేడా ? మా పెద్దరికం ముక్కలు జేసి, మూడు ముళ్లెస్సిముకం సూపించేడు. అపుడూ, నువ్వే నచ్చసెప్పావ్. కాలం మారిందన్నావ్. కుర్రోళ్లు పూర్వంలాగుండరన్నావ్. అయ్యవోరివి, నువ్వు అంతయిదిగా సెప్టే కాదన్నేకపోనాం. కన్నకడుపు గదా కొడుకు తలమీద అక్షింతలు ఎయ్యిలేక పోనామన్న బాధని దిగమింగుకున్నాం. దిష్టి దిగతుడిసి... యింటిల అడుగు పెట్టనిచ్చేం !

ఏటిజేసాడు ? ఇంటిల అడుగు పెట్టినోడు యేటి జెయ్యాల ? ఏటి, అంతకమునపులాటి సంసారమా ? కూచోని తిండానికి ! తండ్రి చూస్తే అవిటోడయిపోనాడు. తల్లి జూస్తే, ఆడముండ, వయసుడిగింది. ఇంకా యీ బదవలెత్తుతాదా అని ఆలోసించేడా ? నా బరువేమేనా అందుకున్నాడా ? నువ్వే సూసేవ్...

సెప్పు అయ్యోరూ ? ఎప్పుడెత్తుకోలేదు. పోనక్కర్లేదు. అలాగుండమన్నాను ఉన్నాడా ? రొండ్ బిడ్డకి యిటు పెళ్లి జేసాను. తోడబుట్టినదాని పెళ్లికి అన్నదమ్ముడుగా... యేటి కష్టపడిపోనాడు? ఆ పెళ్లికి రెండేకరాలు భూమి తనకాయెడితే ఆ తనకాని క్రెయం అమ్మకం చేసిన దాకా ఒప్పేడా ? ఇంటిల రణపోరు బెట్టేడు. ఆ భూమి ఆమ్మీసి, ఆ సోమ్మందుకోని పెళ్లంతోటి పట్టుమెలిపోనాడు ! అప్పుడే అనుకున్నాను - యిక మరీ యింటిని యెత్తీదించవాలిసింది కొడుగ్గాదని. కానీలే, ఏటింకా మునిగిపోడంకి మిగిలిందీ ? ఆఖరిదాని పెళ్లి మిగిలింది. ఆ వున్న ఎకరా అమ్మీసి.... యే అయ్యో చూసి యిన్ని అక్షింతలు యేసేస్తాను. ముసిలోలి మిద్దరిమీ నా కన్నీరిచ్చిన మడిసెక్కల్తోటి బతికేస్తాం అనుకున్ను !

మళ్లా యిదేటి ? ఎలిపోయిన్డు.. ఎందుకొచ్చేడు ? ఇంకేటి మిగిలింది ? సెప్పు అయ్యోరో సెప్పు!" అని చంద్రమ్మ - విపులంగా యింటి పరిస్థితిని చెప్పి నిలదీసింది అయ్యవారుని !

సూర్యనారాయణ - పట్నంలో బ్రతకలేక, బ్రతుకుదారిలేక తిరిగొచ్చేసేడు.

అంతకుముందు - యిక్కడకంటే ... పట్నంలో మంచి ఉపాధి దొరుకుతుందని వెళ్లాడు. వెళ్లడానికి ముందు.. యిక్కడ యెంతో సతమతమయ్యేడు. కులాసాగా కాలేజీ బ్రతుకు బ్రతికినవాడు మాట నిలబెట్టుకోడానికి పెళ్లిజేసుకొని ఊరొచ్చాక పొలంలో కష్టపడ్డాడు. గానీ, ఆ కష్టం ఇంగ్లీషు మాస్టారు లెలుగు మాస్టారి డ్యూటీ చేసేట్లుగా వుండేది. అటు సరోజిని అసలు పొలం పనులకి అలవాటు కాలేక పోయింది. ఇంటిలో వంటా, వార్చూ, పశువులకు కుడితినీళ్లు, సాలలూడ్వటం, యేదీ చేయలేకపోయేది. ఏడాది, కేడాదీ యీ నిర్బంధశ్రమ జేసినా బుతువుల్తో జూదంలో వ్యవసాయం మదుపులు గిట్టుబాటయ్యేవికాదు. పట్నంలో అత్తవారి మెస్ ప్రక్కనే, కిల్లీ సిగరెట్ బడ్డీ పెట్టుకుంటే యిక్కడకంటే ఉత్తమమని భావించి - భూమి అమ్మకం జేయించి వెళిపోయేడు. అలా వెళ్లాక కొన్నాళ్లు పట్నంలో బాగానే గడిచింది. రోజూ పుట్టిన యేడాది దాకా బాగానే వెళ్లాయి రోజులు. ఆ రోజుల్లోనే, గవర్నమెంటులో నాకరీకి వయోపరిమితి దాటిపోతోందని ఆందోళనపడుతోంటే ఒక ఆసామీ నాకరీ యిప్పిస్తానని నమ్మించేడు. అయిదువేలు అర్పణ జేసాడాయనకి ఎక్కడో అప్పుజేసి. నాకరీ రాలేదు. వయోపరిమితి దాటిపోయింది. ఆ ఆసామీ అడ్రస్ కన్పించలేదు. అప్పు యిచ్చిన వాళ్లు కిల్లీ బడ్డీని సామాన్లతో సహా స్వాధీనం చేసుకున్నారు. నిరాధారంగా నిల్చున్నాడు సూర్యనారాయణ.

అత్తవారి మెస్లో ... అయిదువారాలకంటే యెక్కువ నిలువలేకపోయేడు.

యేడాదిన్నర చంటిపాప రోజూ ... నాయనమ్మ మీదకి యెగబాకింది. చంద్రమ్మ అందుకుంది. బుగ్గలు చిదిమి ముద్దాడింది. నాయనమ్మ యెత్తుకోగానే - చంటిది... బుల్లి పోసింది !

".... నాయనమ్మ మీద యెంత ప్రేమో చూసేరా ?" అని ఆ విధంగా ఘర్షణపూరిత గంభీర వాతావరణాన్ని - తేలిక పరిచేడు అయ్యవారు. ఇంట్లోకి అడుగుపెట్టాడు సూర్యనారాయణ భార్య బిడ్డల్తో!

★ ★ ★

"కనీ, పెంచిన తల్లిదండ్రులమీద ఆ మాత్రం అస్మానం లేపోతే యెలాగరా మామా?" అని, కాస్తా అభిమానమన్నా చూపాలన్నట్లుగా అన్నాడు పోలయ్యమామ !

"... అలాగ తలదించుకుంటే యెలాగ ? అనువులో, మినువులో అనాలగదయ్యా...." అన్నాడు అయ్యవారు.

"....పోనాక పన్నెయ్యిరా ! అర్థరాతిరి, అందరూ తొంగొన్నాక, పెద్దబండ్రాయి తీసి, ముసిల్దాని మీదెత్తిరా. బాధ తీరిపోద్దినీకు." అని గసురుకున్నాడు లచ్చయ్యతాత మళ్ళీ !

అప్పటిదాకా, లచ్చయ్యతాత అన్నవన్నీ భరించేడు. పోలయ్యమామా సలహాయచ్చేస్తుంటే సహించేడు. గానీ, యీ ఆఖరి మాటకు... సూర్యనారాయణ గుండెల్లోంచి దుఃఖం పొంగుకొచ్చి-

"...నేల బుగ్గి నెత్తికి యెత్తుకున్నా..... బతుకెల్లకుంటంది. పిల్లల్తోటి నేనూ పస్తులుంటన్నాను. సేరడు గింజలింటిల వుంటే - మీ చెప్పుదీసి కొట్టండి. నా తల్లిమీద నాకు మాత్రం మమకారముండదా ? చెయ్యి సాగకే .. యీ యిబ్బందులు..." అని చెప్పాడు సూర్యనారాయణ.

★ ★ ★

నిజమే నేల మీద బుగ్గి నెత్తిస్త పోసుకున్నాడు. ఎకరా నేల తాత్తండ్రులాస్తే తల్లి పసుపుకుంకుమ ఆస్తి మరో ఎకరా నేల మిగిలేయి. వాటి మీద కష్టపడ్డాడు. ఇంటి కర్చులకే సరిపోయేది కాదు... ఫలసాయం. ఇంటి ఖర్చులు..మారిపోయేయి. కరెంట్ వచ్చింది ఊర్లోకి- యింటికి వేసాడు. కాన్వెంటోచ్చింది ఊర్లోకి- పాపని చేర్చాడు. కట్టుకునే వస్త్రాలు, వాడుకునే వస్తువులూ - మార్కెట్లో కొత్తకొత్తవి వస్తే - అవి... యింటికి అవసరాలే అయ్యేయి. జీవనవ్యయం గతం కంటే - అధికమైంది. . ఖర్చులు పెరిగిన నిప్పత్తిలో ఫలసాయం పెరగలేదు. చెల్లెలికి వయసు పెరగుతోంది. వరుని ధర పెరుగుతోంది. ఇంట్లో తల్లి, భార్యల మధ్య వైరుధ్యం పెరగసాగింది. తల్లికి..... కొడుకుమీద అనుమానం కలగసాగింది. నిత్య ఘర్షణ... యింట్లో రివాజైంది.

"....యిలాగ యింట్లో గొడవల్తోటి బతకలేను. ఎలాగూ పశివిలు లేవు. సాలా ఖాలీగుంది. దానికి గోడలు తడకల్తోటి లేపేసి యిల్లు జేసిస్తాను. నన్ను అందులోకెలిపోమంటారో అమ్మా నాన్నలే యెలిపోతారో.... కనుక్కోండి." అని ఓ రోజు అయ్యవారిలో అన్నాడు సూర్యనారాయణ.

అయ్యవారు ఆలోచనలో పడితే -

"....పోషణ గురించి నాది పూచీ. మా అమ్మ బూమిని పండించి, అంతా ఆళ్లకే యిచ్చేస్తాను. వేరు కాపురాలుండక తప్పదు మరి...." అని నిర్ధారించేడు సూర్యనారాయణ. అయ్యవారికి యింట్లో ఆడవారి మధ్య వైరుధ్యాలు అర్థమయ్యేయి. ప్రత్యామ్నాయం మరింకేది ?

అదిగో - అప్పట్నుంచే - ఆ పాకలో చంద్రమ్మ, గుంపస్వామి నాయుడూ, చిన్నకూతురూ.... కలిసి కాపురముంటూ వచ్చేరు.

అన్నప్రకారం - సూర్యనారాయణ తల్లి భూమిలో పంటను అప్పగించేడు కొన్నాళ్ళు. ఇద్దరు బిడ్డల తండ్రయినాడు. వేరుకాపురాలు పెట్టినా రెండిళ్ల పోషణభారాన్నీ మోసాడు. ఇంతలో ఆఖరి చెల్లికి సంబంధం వచ్చింది. ఎకరానేల అమ్మేసి పెళ్లి జరిపించేడు. ఇక మిగిలింది - తల్లి పసుపు కుంకుమల క్రింద వచ్చిన ఎకరానేల ! దాని మీదనే రెండుకుటుంబాలు - అర్ధాకలితో బ్రతుకు లీడ్చాలి.

మళ్ళీ దేవాలయ భూమి కౌలు తమకొస్తేన్ ? తనలో పాటూ కౌలు హక్కుకోల్పోయిన రైతుల్ని కూడగట్టి - ప్రయత్నాలు ఆరంభించేడు. అయ్యవారూ ఆ ప్రయత్నాలకు మద్దతిచ్చేడు. భూమి అయితే రాలేదుగానీ - కోవెలకు పోలీసులు వచ్చేవారు - రైతుల్లో రహస్య సమావేశాలొత్తన్నాయని అనుమానించేవారు. సూర్యనారాయణ..... దేవాలయభూమి కౌలు ఆశకు నీళ్ళొదులు కున్నాడు. కూలీ నాలీ జేసి - కుటుంబాన్ని యీడ్చు కొస్తున్నాడు. చెల్లి పెళ్ళయిన - యేడాదికి తండ్రి చనిపోయేడు. తండ్రి చనిపోయి యేడాదైంది.

★ ★ ★

“నిజమేనా. కాదన్నేం నీకూ కష్టమే. పిల్లల్తోటున్నావు. పోనీ, ఒక పన్నెయ్యిరూ, మీ ముసిల్దాని భూమిని ముసిల్దానికొదిలే. అదే యెవరికో తనభాబెట్టిపో, అమ్మేపో... తిని బతుకుతాది ..” అని చెప్పాడు పోలయ్యమామ.

పోలయ్యమామ పాలం ప్రక్కనే - యీ పాలం వుంది. ఈ పాలం కొని, కలిపేసుకుందా మని యెప్పటినించో యెదురు చూస్తున్నాడు పోలయ్యమామ. ఆ విషయం గ్రహించిన సూర్యనారాయణ -

“.... అలగని, మా అమ్మ అన్నాదా ?” అనడిగేడు.

అయ్యవారు గాభరాపడిపోయేడు. చంద్రమ్మ అలాగనలేదు...గానీ పోషణకు మార్గం చూడమంది.

“....యీ ముక్క చెప్పడంకే పిలిచేరా అయ్యవోరూ ?” అని అయ్యవార్ని అడిగేడు సూర్యనారాయణ

అయ్యవారు... సూర్యనారాయణ వైపు చూడలేక, తలదించుకున్నాడు. సూర్యనారాయణే , గుండెల్లో ఆవేదనని స్థిరంగా వెళ్లగక్కేడు -

“... అయ్యా, అయ్యవారయ్యా ! లచ్చయ్యతాతా ! పోలయ్యమామా ! మీ దాకా...యీ తగువచ్చినపుడే అనుకున్నాను తల్లి పోషణ చూడని కర్కోటకపు కొడుక్కొంద జమయిపోనానని !

మా అమ్మ గుణం నాకు తెల్పు. నా సంగతి మా అమ్మకి తెల్పు. అయితే పేగులు మధ్య యీ కలహాల్ని తెచ్చిన లేమి యెందు కొచ్చిందో ? ఎలాగొచ్చిందో వచ్చింది మా బతుకిలికి !

ఇప్పుడు, ఆ ఉన్న ఎకరానేలా పోతే - యీ గింజలకీ అధరపు పోయి - నా పిల్లలు పస్తులుంటారు. అది, మా అమ్మకి యిష్టమే అయితే అలాగే దాని భూమి దానినే తీసుకోమనండి. అలాగే చెయ్యండి...”

అని చెప్పి ధారలుగా కారే కన్నీటిని తుడుచుకుంటూ అక్కడినుంచి వెళ్లిపోయేడు సూర్యనారాయణ !

అయ్యవారు ... ఓ క్షణం దాకా తేరుకోలేకపోయేరు. లచ్చయ్యతాత మాత్రం సూర్యనారాయణ స్థితికి కరుణతో కరిగిపోయేడు. సానుభూతిగా -

“.... అదీ అసలు చిక్కు ! పాపం ... గుంటడు ! కలిమిల పుట్టినాడు, కలిమిలే పెరిగేడు. లేమి కాలం వచ్చిసరికి.. బరువెత్తుకోవాల్సిచ్చిందాడికి. పాపం ... ఆడికీ కష్టమే !” అన్నాడు.

“... ఆళ్ల అమ్మ యేటంటాదో ?” పోలయ్యమామ - ఎండుగుల కోసం చూసే కాకిలా ... పలికి, కదిలేడు అక్కడ్నించి.

అయ్యవారికి - చంద్రమ్మ సమస్యకు ప్రత్యామ్నాయం దొరకలేదు. ఏమీ ఆలోచించలేక - మెదడంతా మొద్దుబారి పోయింది. లేచి, యింటివైపు నడిచేడు. లచ్చయ్యతాత - నెమ్మదిగా నాగావళి నదివైపు నడిచేడు.

అయ్యవారు యింటి కొచ్చేసరికి, కొడుకు మురళీ రేడియో పెట్టుకుని వింటూ, ఆనందంగా -

".... అన్ని సీట్లు అప్రోజిషన్ లే గెల్చారు. గవర్నమెంటు మారిపోయింది. మరి, ఫర్లేదు. బియ్యం యిక్కడే రెండ్రూపాయలకి దొరుకుతాయి..." చెప్పాడు తండ్రితో!

ఆ మాట విన్న అయ్యవారికి - చిక్కుముడి విడిచివేసింది ఓ క్షణం ! భూమికి ప్రత్యామ్నాయంగా ... బియ్యం చవగ్గా దొరుకుతాయి? చిక్కుముడి విడిపోయినట్లైనా? నిజంగానా ? భూమికి ప్రత్యామ్నాయం బియ్యమా ? ఏదో ఏరుకలోకి వచ్చింది.

మానుషులూ, సంస్థలూ, ప్రభుత్వాలూ - ప్రత్యామ్నాయాల్ని వెదుకుతూ .. కాలచక్రాన్ని కదిలిస్తుంటారు. ఆలోచనల్లో వున్నాడు అయ్యవారు.

"... ఆయ్యవారు బాపూ... బేగిరమ్మీ! చంద్రప్ప... పిలిస్తే పలక్కుంటుంది." అని యెవరో ఆందోళనగా కేకలేసారు. గాభరాగా అయ్యవారూ, ఇంట్లోంచి అయ్యవారమ్మా పరుగెత్తుకు వెళ్లారు.

చంద్రమ్మ కనుగుడ్లు తేలేసి, లోకమ్మీద అనంత నిరసనను ప్రదర్శిస్తూ - నిశ్చలంగా ... నులక మంచమ్మీద దీర్ఘనిద్ర తీస్తోంది .

ప్రత్యామ్నాయం అవసరం లేదనిక చంద్రమ్మకు - అనుకున్నారు అయ్యవారు.

అయ్యవారమ్మ - " చెంద్రప్పా" అని పిలుస్తూనే వుంది.

(అప్రేక్షనం- జూన్ 1995)

* * *